



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIII]

TUESDAY, SEPTEMBER 13, 2022 / BHADRA 22, 1944

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૧૩મી સપ્ટેમ્બર, ૨૦૨૨

તારીખ: ૧૩મી સપ્ટેમ્બર, ૨૦૨૨-ના ગુજરાત રાજપત્ર, (અસાધારણ)માં અંગ્રેજીમાં પ્રસિદ્ધ થયેલા સન ૨૦૨૨-ના ગુજરાત વિધેયક ક્રમાંક: ૧૦ નો ગુજરાતી અનુવાદ આથી સર્વે લોકોની જાણ સારુ પ્રસિદ્ધ કર્યો છે.

વી. એન. શેખ,
સરકારના નાયબ સચિવ.

GUJARAT BILL NO. 10 OF 2022.**THE GUJARAT GOODS AND SERVICES TAX (AMENDMENT) BILL, 2022.****A BILL***further to amend the Gujarat Goods and Services Tax Act, 2017.*

ગુજરાત વિધાનસભાના નિયમોના નિયમ-૧૨૭-અ ના પરંતુક અન્વયે આપવામાં આવેલી અધ્યક્ષની સંમતિથી નીચેનું વિધેયક પ્રસિદ્ધ કર્યું છે:-

સન ૨૦૨૨નું ગુજરાત વિધેયક ક્રમાંક: ૧૦.

ગુજરાત માલ અને સેવા વેરા (સુધારા) વિધેયક, ૨૦૨૨.

ગુજરાત માલ અને સેવા વેરા અધિનિયમ, ૨૦૧૭ વધુ સુધારવા બાબત વિધેયક.

આથી, ભારતના ગણરાજ્યના તોતેરમા વર્ષમાં નીચેનો અધિનિયમ કરવામાં આવે છે:-

૧. (૧) આ અધિનિયમ ગુજરાત માલ અને સેવા વેરા (સુધારા) અધિનિયમ, ૨૦૨૨ કહેવાશે.
- (૨) તે, રાજ્ય સરકાર, રાજપત્રમાં જાહેરનામાથી, નક્કી કરે તેવી તારીખે અમલમાં આવશે:

ટૂંકી સંજ્ઞા
અને
આરંભ.

પરંતુ આ અધિનિયમની જુદી જુદી જોગવાઈઓ માટે જુદી જુદી તારીખો નક્કી કરી શકાશે.

સન ૨૦૧૭નો
ગુજરાતનો
૨૫-મો.

૨. ગુજરાત માલ અને સેવા વેરા અધિનિયમ, ૨૦૧૭ (જેનો આમાં હવે પછી, “મુખ્ય અધિનિયમ” તરીકે ઉલ્લેખ કર્યો છે તે)માં, કલમ ૧૬માં,-

સન ૨૦૧૭
ના ગુજરાતના
૨૫-મા
અધિનિયમની
કલમ ૧૬નો
સુધારો.

- (ક) પેટા-કલમ (૨)માં,-

- (૧) ખંડ (ખ) પછી, નીચેનો ખંડ દાખલ કરવો:-

“(ખક) કલમ ૩૮ હેઠળ આવી રજિસ્ટર થયેલ વ્યક્તિને જાણ કરવામાં આવેલ, સદરહુ પુરવઠાના સંબંધમાં ઈનપુટ વેરા શાખની વિગતો, મર્યાદિત કરવામાં આવી ન હોય;”;

- (૨) ખંડ (ગ) માં, “અથવા કલમ ૪૩ક” એ શબ્દો, આંકડા અને અક્ષર કમી કરવા;

- (ખ) પેટા-કલમ (૪)માં, “સપ્ટેમ્બર મહિના માટે કલમ ૩૮ હેઠળ પત્રક પૂરું પાડવાની અથવા સંબંધિત વાર્ષિક પત્રક પૂરું પાડવાની નિયત તારીખ,” એ શબ્દો અને આંકડાને બદલે, “નવેમ્બર મહિનાની ત્રીસમી તારીખ પછી અથવા સંબંધિત વાર્ષિક પત્રક પૂરું પાડ્યા પછી” એ શબ્દો મૂકવા.

૩. મુખ્ય અધિનિયમમાં, કલમ ૨૮માં, પેટા-કલમ (૨)માં,-

સન ૨૦૧૭ના
ગુજરાતના
૨૫-મા
અધિનિયમની
કલમ ૨૮નો
સુધારો.

- (ક) ખંડ (ખ)માં, “લાગુલાગટ ત્રણ વેરા મુદત” એ શબ્દોને બદલે, “સદરહુ પત્રક રજૂ કરવાની નિયત તારીખથી ત્રણ મહિનાથી વધુ નાણાકીય વર્ષ” એ શબ્દો મૂકવા;

- (ખ) ખંડ (ગ)માં, “છ મહિનાની સળંગ મુદત” એ શબ્દોને બદલે, “ઠરાવવામાં આવે તેવી સળંગ વેરા મુદત” એ શબ્દો મૂકવા.

૪. મુખ્ય અધિનિયમમાં, કલમ ૩૪માં, પેટા-કલમ (૨)માં, “સપ્ટેમ્બર મહિનાથી” એ શબ્દોને બદલે, “નવેમ્બર મહિનાની ત્રીસમી તારીખથી” એ શબ્દો મૂકવા.

સન ૨૦૧૭ના
ગુજરાતના
૨૫-મા
અધિનિયમની
કલમ ૩૪નો
સુધારો.

સન ૨૦૧૭ના
ગુજરાતના
૨૫-મા
અધિનિયમની
કલમ ૩૭નો
સુધારો.

૫. મુખ્ય અધિનિયમમાં, કલમ ૩૭માં, -

(ક) પેટા-કલમ (૧)માં,-

- (૧) “ઠરાવવામાં આવે તેવા નમૂનામાં અને તેવી રીતે” એ શબ્દોને બદલે, “ઠરાવવામાં આવે તેવી શરતો અને તેવા નિયંત્રણોને અધીન રહીને અને તેવા નમૂનામાં અને તેવી રીતે” એ શબ્દો મૂકવા;
- (૨) “ઠરાવવામાં આવે તેટલા સમયમાં અને તેવી રીતે, સદરહુ પુરવઠાના લેનારને જણાવવી જોઈશે” એ શબ્દોને બદલે, “આવી શરતો અને નિયંત્રણોને અધીન રહીને, ઠરાવવામાં આવે તેટલા સમયમાં અને તેવી રીતે, સદરહુ પુરવઠાના લેનારને જણાવવી જોઈશે” એ શબ્દો મૂકવા;
- (૩) પ્રથમ પરંતુક કમી કરવો;
- (૪) બીજા પરંતુકમાં, “વધુમાં”, એ શબ્દને બદલે, “પરંતુ” એ શબ્દ મૂકવો;
- (૫) ત્રીજા પરંતુકમાં, “વળી” એ શબ્દને બદલે, “વધુમાં” એ શબ્દ મૂકવો;

(ખ) પેટા-કલમ (૨) કમી કરવી;

(ગ) પેટા-કલમ (૩) માં,-

- (૧) “અને કલમ ૪૨ અથવા કલમ ૪૩ હેઠળ અસંગત રહી હોય તેવી” એ શબ્દો અને આંકડા કમી કરવા;
- (૨) પ્રથમ પરંતુકમાં, “સપ્ટેમ્બર મહિના માટે કલમ ૩૮ હેઠળ પત્રક રજૂ કર્યા” એ શબ્દો અને આંકડાને બદલે, “સપ્ટેમ્બર મહિનાની ત્રીસમી તારીખ” એ શબ્દો મૂકવા;

(ઘ) પેટા-કલમ (૩) પછી, નીચેની પેટા-કલમ દાખલ કરવી:-

“(૪) રજિસ્ટર થયેલ વ્યક્તિએ, અગાઉની વેરા મુદતો પૈકીની કોઈ મુદત માટે જાવક પુરવઠાની વિગતો રજૂ કરી ન હોય, તો તેને, વેરા મુદત માટે કલમ (૧) હેઠળ જાવક પુરવઠાની વિગતો રજૂ કરવાની પરવાનગી આપવી જોઈશે નહિ:

પરંતુ સરકાર, કાઉન્સિલની ભલામણો પરથી, જાહેરનામાથી, તેમાં નિર્દિષ્ટ કરવામાં આવે તેવી શરતો અને તેવા નિયંત્રણોને અધીન રહીને, તેણે એક અથવા વધુ અગાઉની વેરા મુદતો માટે જાવક પુરવઠાની વિગતો રજૂ કરી ન હોય, તો પણ, રજિસ્ટર થયેલી વ્યક્તિ અથવા રજિસ્ટર થયેલી વ્યક્તિઓના વર્ગને, પેટા-કલમ (૧) હેઠળ જાવક પુરવઠાની વિગતો રજૂ કરવાની પરવાનગી આપી શકશે.”.

સન ૨૦૧૭ના
ગુજરાતના
૨૫-મા
અધિનિયમની
કલમ ૩૮નો
સુધારો.

૬. મુખ્ય અધિનિયમમાં, કલમ ૩૮ને બદલે, નીચેની કલમ મૂકવી:

જાવક અને ઈનપુટ વેરા શાખની વિગતોની જાણ કરવા બાબત. “૩૮. (૧) કલમ ૩૭ની પેટા-કલમ (૧) હેઠળ રજિસ્ટર થયેલી વ્યક્તિઓએ રજૂ કરેલ જાવક પુરવઠા અને ઠરાવવામાં આવે તેવા અન્ય પુરવઠાની વિગતો, અને આવા પુરવઠાના મેળવનારને, ઠરાવવામાં આવે તેવા નમૂનામાં અને તેવી રીતે, તેટલા સમયની અંદર, અને આવી શરતો અને નિયંત્રણોને અધીન રહીને, ઇલેક્ટ્રોનિક રીતે, ઈનપુટ વેરા શાખની વિગતો ધરાવતું ઓટો-જનરેટેડ પત્રક, ઉપલબ્ધ કરાવવું જોઈશે.

(૨) પેટા-કલમ (૧) હેઠળ ઓટો-જનરેટેડ પત્રકમાં -

- (ક) જેના સંબંધમાં મેળવનારને ઈનપુટ વેરા શાખ ઉપલબ્ધ હોય તેવી આવક પુરવઠાની વિગતોનો; અને
- (ખ) (૧) ઠરાવવામાં આવે તેવું રજિસ્ટ્રેશન લીધાની આવી મુદતની અંદર કોઈ રજિસ્ટર થયેલી વ્યક્તિ દ્વારા; અથવા

(૨) વેરાની ચુકવણીમાં કસૂર કરી હોય અને ઠરાવવામાં આવે તેવી મુદત માટે આવું કસૂર કરવાનું ચાલુ રાખ્યું હોય તેવી કોઈ રજિસ્ટર થયેલી વ્યક્તિ દ્વારા; અથવા

(૩) જેના દ્વારા ઠરાવવામાં આવે તેવી મુદત દરમિયાન, સદરહુ પેટા-કલમ હેઠળ તેણે રજૂ કરેલા જાવક પુરવઠાના પત્રક અનુસાર ચૂકવવાપાત્ર આઉટપુટ વેરો, ઠરાવવામાં આવે તેવી મર્યાદાથી સદરહુ મુદત દરમિયાન તેણે ચૂકવેલા આઉટપુટ વેરા કરતા વધુ હોય તેવી કોઈ રજિસ્ટર થયેલી વ્યક્તિ દ્વારા; અથવા

(૪) ઠરાવવામાં આવે તેવી મુદત દરમિયાન, જેણે ઈનપુટ વેરા શાખની રકમ મેળવી હોય તે રકમ (શાખ), ઠરાવવામાં આવે તેવી મર્યાદાથી ખંડ (ક) અનુસાર, તેના દ્વારા મેળવી શકાય તેવી શાખ (રકમ) કરતા વધુ હોય તેવી કોઈ રજિસ્ટર થયેલી વ્યક્તિ દ્વારા; અથવા

(૫) ઠરાવવામાં આવે તેવી શરતો અને તેવા નિયંત્રણોને અધીન રહીને, કલમ ૪૮ની પેટા-કલમ (૧૨)ની જોગવાઈઓ અનુસાર તેની વેરા જવાબદારી અદા કરવામાં કસૂર કરી હોય તેવી કોઈ રજિસ્ટર થયેલી વ્યક્તિ દ્વારા; અથવા

(૬) ઠરાવવામાં આવે તેવી વ્યક્તિઓના અન્ય વર્ગ દ્વારા,

કલમ ૩૭ની પેટા-કલમ (૧) હેઠળ રજૂ કરવામાં આવેલા સદરહુ પુરવઠાની વિગતોના કારણે, જેના સંબંધમાં મેળવનાર દ્વારા આવી શાખ, પછી ભલે તે સંપૂર્ણતઃ અથવા અંશતઃ હોય તે મેળવી શકાય તેમ ન હોય તેવી પુરવઠાની વિગતોનો સમાવેશ થશે.”.

૭. મુખ્ય અધિનિયમમાં, કલમ ૩૮માં,-

(ક) પેટા-કલમ (૫)માં, “વીસ” એ શબ્દને બદલે, “તેર” એ શબ્દ મૂકવો:

(ખ) પેટા-કલમ (૭)માં, પ્રથમ પરંતુકને બદલે, નીચેનો પરંતુક મૂકવો:-

“પરંતુ પેટા-કલમ (૧)ના પરંતુક હેઠળ પત્રક રજૂ કરતી હોય તેવી દરેક રજિસ્ટર થયેલી વ્યક્તિએ, ઠરાવવામાં આવે તેવા નમૂનામાં અને તેવી રીતે અને તેટલી મુદતની અંદર સરકારને,-

(ક) માલ અથવા સેવા અથવા તે બંનેના આવક અને જાવક પુરવઠાને ધ્યાનમાં લઈને ચૂકવવાની થતી વેરા જેટલી રકમ, મેળવેલી ઈનપુટ વેરા શાખ, ચૂકવવાપાત્ર વેરો અને મહિના દરમિયાન એવી અન્ય વિગતો; અથવા

(ખ) ખંડ (ક)માં ઉલ્લેખિત રકમને બદલે, ઠરાવવામાં આવે તેવી રીતે અને તેવી શરતો અને તેવા નિયંત્રણોને અધીન રહીને, નક્કી કરેલી રકમ ચૂકવવી જોઈશે.”;

(ગ) પેટા-કલમ (૮)માં, -

(૧) “કલમો ૩૭ અને ૩૮ની જોગવાઈઓને અધીન રહીને” એ શબ્દો, આંકડા અને અક્ષર કમી કરવા અને “શોધી કાઢે, તો” એ શબ્દો અને અક્ષરને બદલે, “શોધી કાઢે, ત્યારે” એ શબ્દો મૂકવા;

(૨) પરંતુકમાં, “સપ્ટેમ્બર મહિના અથવા તેના બીજા ત્રિમાસ માટેનું પત્રક રજૂ કરવા માટેની નિયત તારીખ” એ શબ્દોને બદલે, “નવેમ્બર મહિનાની ત્રીસમી તારીખ” એ શબ્દો મૂકવા;

(ઘ) પેટા-કલમ (૧૦)માંના પરિચ્છેદને બદલે, નીચેનો પરિચ્છેદ અને પરંતુક મૂકવો:-

“રજિસ્ટર થયેલી વ્યક્તિએ અગાઉની વેરા મુદતો પૈકીની કોઈ મુદત માટેનું પત્રક અથવા સદરહુ વેરા મુદત માટે કલમ ૩૭ની કલમ (૧) હેઠળ જાવક પુરવઠાની વિગતો રજૂ કરી ન હોય, તો તેને વેરા મુદત માટે પત્રક રજૂ કરવાની પરવાનગી આપવી જોઈશે નહિ:

સન ૨૦૧૭ના
ગુજરાતના
૨૫-મા
અધિનિયમની
કલમ ૩૮નો
સુધારો.

પરંતુ સરકાર, કાઉન્સિલની ભલામણો પરથી, જાહેરનામાથી, તેમાં નિર્દિષ્ટ કરે તેવી શરતો અને તેવા નિયંત્રણોને અધીન રહીને, રજિસ્ટર થયેલી વ્યક્તિ અથવા રજિસ્ટર થયેલી વ્યક્તિઓના વર્ગને, તેણે એક અથવા તેથી વધારે અગાઉની વેરા મુદતો માટે પત્રકો રજૂ કર્યા ન હોય અથવા સદરહુ વેરા મુદત માટે, કલમ ૩૭ની કલમ (૧) હેઠળ જાવક પુરવઠાની વિગતો રજૂ કરી ન હોય તેમ છતાં, પત્રક રજૂ કરવા પરવાનગી આપી શકશે.”.

સન ૨૦૧૭ના ગુજરાતના ૨૫-મા અધિનિયમની કલમ ૪૧ને બદલવા બાબત.

૮. મુખ્ય અધિનિયમમાં, કલમ ૪૧ને બદલે, નીચેની કલમ મૂકવી:-

“૪૧. (૧) દરેક રજિસ્ટર થયેલી વ્યક્તિએ, ઠરાવવામાં આવે તેવી શરતો અને તેવા નિયંત્રણોને અધીન રહીને, પોતાના પત્રકમાં, સ્વ-આકારણી કર્યા પ્રમાણે, પાત્ર ઇનપુટ વેરા શાખ મેળવવા હકદાર થશે અને આવી રકમ, પોતાના ઇલેક્ટ્રોનિક શાખ ખાતાવહી (કેડિટ લેજર)માં જમા કરવી જોઈશે.

(૨) જેના પર પુરવઠાકાર દ્વારા ચૂકવવાપાત્ર વેરો ચૂકવવામાં આવ્યો ન હોય તેવા માલ અથવા સેવા અથવા તે બંનેના એવા પુરવઠાના સંબંધમાં, પેટા-કલમ (૧) હેઠળ રજિસ્ટર થયેલી વ્યક્તિ દ્વારા મેળવેલી ઇનપુટ વેરા શાખ, ઠરાવવામાં આવે તેવી રીતે સદરહુ વ્યક્તિ દ્વારા લાગુ પડતા વ્યાજ સાથે ઉલટાવવી જોઈશે:

પરંતુ ઉપર્યુક્ત પુરવઠાના સંબંધમાં, સદરહુ પુરવઠાકાર ચૂકવવાપાત્ર વેરાની ચુકવણી કરે, ત્યારે સદરહુ રજિસ્ટર થયેલી વ્યક્તિ, ઠરાવવામાં આવે તેવી રીતે તેના દ્વારા ઉલટાવવામાં આવેલી શાખની રકમ ફરીથી મેળવી શકશે.”.

સન ૨૦૧૭ના ગુજરાતના ૨૫-મા અધિનિયમની કલમ ૪૨, ૪૩ અને ૪૩ ક-ને કમી કરવા બાબત.

૯. મુખ્ય અધિનિયમમાં, કલમો ૪૨, ૪૩ અને ૪૩ક કમી કરવી.

સન ૨૦૧૭ના ગુજરાતના ૨૫-મા અધિનિયમની કલમ ૪૭નો સુધારો.

૧૦. મુખ્ય અધિનિયમમાં, કલમ ૪૭માં, પેટા-કલમ (૧)માં,-

(ક) “અથવા આવક” એ શબ્દો કમી કરવા;

(ખ) “અથવા કલમ ૩૮” એ શબ્દો અને આંકડા કમી કરવા;

(ગ) “કલમ ૩૮ અથવા કલમ ૪૫” એ શબ્દો અને આંકડા પછી, “અથવા કલમ ૫૨” એ શબ્દો અને આંકડા દાખલ કરવા;

સન ૨૦૧૭ના ગુજરાતના ૨૫-મા અધિનિયમની કલમ ૪૮નો સુધારો.

૧૧. મુખ્ય અધિનિયમમાં, કલમ ૪૮માં, પેટા-કલમ (૨)માં, “કલમ ૩૭ હેઠળ જાવક માલ પુરવઠાની વિગતો, કલમ ૩૮ હેઠળ આવક માલ પુરવઠા” એ શબ્દો અને આંકડાને બદલે, “કલમ ૩૭ હેઠળ જાવક માલ પુરવઠાની વિગતો” એ શબ્દો અને આંકડા મૂકવા.

સન ૨૦૧૭ના ગુજરાતના ૨૫-મા અધિનિયમની કલમ ૪૮નો સુધારો.

૧૨. મુખ્ય અધિનિયમમાં, કલમ ૪૮માં,-

(ક) પેટા-કલમ(૨)માં, “અથવા કલમ ૪૩ક” એ શબ્દો, આંકડા અને અક્ષર કમી કરવા;

(ખ) પેટા-કલમ (૪)માં, “તેવી શરતોને અધીન રહીને”, એ શબ્દોને બદલે, “તેવી શરતો અને તેવા નિયંત્રણોને અધીન રહીને” એ શબ્દો મૂકવા;

(ગ) પેટા-કલમ (૧૧) પછી, નીચેની પેટા-કલમ ઉમેરવી:-

સન ૨૦૧૭નો ૧૩મો. “(૧૨) આ અધિનિયમમાં ગમે તે મજકૂર હોય તેમ છતાં, સરકાર, કાઉન્સિલની ભલામણો પરથી, તેવી શરતો તેવા નિયંત્રણોને અધીન રહીને, આ અધિનિયમ અથવા સંકલિત માલ અને સેવા વેરા અધિનિયમ, ૨૦૧૭ હેઠળ

આઉટપુટ વેરા જવાબદારીનું એવું વધુમાં વધુ પ્રમાણ નિર્દિષ્ટ કરી શકશે જે ઠરાવવામાં આવે તેવી રજિસ્ટર થયેલી વ્યક્તિ અથવા રજિસ્ટર થયેલી વ્યક્તિઓના વર્ગ દ્વારા ઇલેક્ટ્રોનિક શાખ ખાતાવહી મારફત અદા કરી શકાશે.”.

૧૩. મુખ્ય અધિનિયમમાં, કલમ ૫૦માં, પેટા-કલમ (૩)ને બદલે, નીચેની પેટા-કલમ મૂકવી અને સન ૨૦૧૭ના જુલાઈ મહિનાની ૧લી તારીખથી અમલમાં આવે તેમ મૂકી હોવાનું ગણાશે:-

સન ૨૦૧૭ના
ગુજરાતના
૨૫-મા
અધિનિયમની
કલમ ૫૦નો
સુધારો.

“(૩) ઈનપુટ વેરા શાખ ખોટી રીતે મેળવી હોય અને ઉપયોગ કરી હોય, ત્યારે રજિસ્ટર થયેલી વ્યક્તિએ, કાઉન્સિલની ભલામણો પરથી, સરકાર દ્વારા જાહેર કરવામાં આવે તેમ ચોવીસ ટકાથી વધુ ન હોય તેવા દરે ખોટી રીતે મેળવેલી અને ઉપયોગ કરેલી આવી ઈનપુટ વેરા શાખ પર વ્યાજ ચૂકવવું જોઈશે અને ઠરાવવામાં આવે તેવી રીતે વ્યાજની ગણતરી કરવી જોઈશે.”.

૧૪. મુખ્ય અધિનિયમમાં, કલમ ૫૨-માં, પેટા-કલમ (૬)માં, પરંતુકમાં, “સપ્ટેમ્બર મહિના સુધીમાં પત્રક રજૂ કરવા માટેની નિયત તારીખ” એ શબ્દોને બદલે, “નવેમ્બર મહિનાની ત્રીસમી તારીખ” એ શબ્દો મૂકવા.

સન ૨૦૧૭ના
ગુજરાતના
૨૫-મા
અધિનિયમની
કલમ ૫૨-નો
સુધારો.

૧૫. મુખ્ય અધિનિયમમાં, કલમ ૫૪માં,-

સન ૨૦૧૭ના
ગુજરાતના
૨૫-મા
અધિનિયમની
કલમ ૫૪નો
સુધારો.

(ક) પેટા-કલમ (૧)માં, પરંતુકમાં, “તેવી રીતે કલમ ૩૯ હેઠળ રજૂ કરેલા પત્રકમાં” એ શબ્દો અને આંકડાને બદલે, “તેવા નમૂનામાં અને તેવી રીતે” એ શબ્દો મૂકવા;

(ખ) પેટા-કલમ (૨)માં, “છ મહિના” એ શબ્દોને બદલે, “બે વર્ષ” એ શબ્દો મૂકવા;

(ગ) પેટા-કલમ (૧૦)માં, “પેટા-કલમ (૩) હેઠળ” એ શબ્દો, કોંસ અને આંકડા કમી કરવા;

(ઘ) સ્પષ્ટીકરણમાં, ખંડ (૨)માં, પેટા-ખંડ (ખ) પછી, નીચેનો પેટા-ખંડ દાખલ કરવો:-

“(ખક) ખાસ આર્થિક ઝોનના વિકાસકાર અથવા ખાસ આર્થિક ઝોનના યુનિટને માલ અને સેવા અથવા તે બંનેના શૂન્ય-દરવાળા પુરવઠાના કિસ્સામાં, ચૂકવેલ વેરાનું રિફંડ, તેવા પુરવઠાના અથવા યથાપ્રસંગ, આવા પુરવઠામાં ઉપયોગમાં આવતી ઈનપુટ અથવા ઈનપુટ સેવાઓના સંબંધમાં ઉપલબ્ધ હોય, તો આવા પુરવઠાના સંબંધમાં, કલમ ૩૯ હેઠળ પત્રક રજૂ કરવા માટે નિયત તારીખ;”.

સન ૨૦૧૭નો
ગુજરાતનો
૨૫-મો.

૧૬. (૧) ગુજરાત માલ અને સેવા વેરા અધિનિયમ, ૨૦૧૭ની કલમ ૧૪૬ હેઠળ, ગુજરાત સરકારે, કાઉન્સિલની ભલામણો પરથી, બહાર પાડેલું, ગુજરાત સરકાર, નાણા વિભાગનું તારીખ: ૨૩મી જાન્યુઆરી, ૨૦૧૮નું જાહેરનામું ક્રમાંક: (જીએચએન-૬)જીએસટી-૨૦૧૮/એસ.૧૪૬(૨)-૬ સુધારેલું રહેશે અને પ્રથમ અનુસૂચિના કોલમ (૨)માં નિર્દિષ્ટ કરેલી રીતે, તે અનુસૂચિના કોલમ (૩)માં નિર્દિષ્ટ તારીખે અને ત્યારથી પશ્ચાદવર્તી અસરથી સુધારેલું હોવાનું ગણાશે.

સન ૨૦૧૭ના
ગુજરાતના
૨૫-મા
અધિનિયમની
કલમ ૧૪૬
હેઠળ બહાર
પાડેલા જાહેરનામાનો
પશ્ચાદવર્તી અસરથી
સુધારો.

સન ૨૦૧૭નો
ગુજરાતનો
૨૫-મો.

(૨) પેટા-કલમ (૧)ના હેતુઓ માટે, ગુજરાત સરકારને, ગુજરાત માલ અને સેવા વેરા અધિનિયમ, ૨૦૧૭ની કલમ ૧૪૬ હેઠળ સદરહુ જાહેરનામું સુધારવાની સત્તા હોય તેમ, તમામ મહત્વના સમયે, પશ્ચાદવર્તી અસરથી, સદરહુ પેટા-કલમમાં ઉલ્લેખેલ જાહેરનામું પશ્ચાદવર્તી અસર સાથે સુધારવાની સત્તા રહેશે અને સત્તા હોવાનું ગણાશે.

સન ૨૦૧૭નો
ગુજરાતનો
૨૫-મો.

૧૭. (૧) ગુજરાત માલ અને સેવા વેરા અધિનિયમ, ૨૦૧૭ની કલમ ૫૦ની પેટા-કલમો (૧) અને (૩), કલમ (૫૪)ની પેટા-કલમ (૧૨) અને કલમ ૫૬ હેઠળ, ગુજરાત સરકારે કાઉન્સિલની ભલામણો પરથી, બહાર પાડેલું, ગુજરાત સરકાર, નાણા વિભાગનું તારીખ: ૩૦મી જૂન, ૨૦૧૭નું જાહેરનામું ક્રમાંક: (જીએચએન-૩૦)જીએસટી-૨૦૧૭/એસ.૫૦, ૫૪ અને ૫૬ (૧)-૬ સુધારેલું રહેશે અને બીજી અનુસૂચિના કોલમ (૨)માં નિર્દિષ્ટ કરેલી રીતે, તે અનુસૂચિના કોલમ (૩)માં નિર્દિષ્ટ કરેલી તારીખે અને ત્યારથી પશ્ચાદવર્તી અસરથી સુધારેલું હોવાનું ગણાશે.

સન ૨૦૧૭ના
ગુજરાતના
૨૫-મા
અધિનિયમની
કલમ ૫૦ની
પેટા-કલમો
(૧) અને (૩),
કલમ ૫૪ની
પેટા-કલમ (૧૨)
અને કલમ ૫૬
હેઠળ બહાર પાડેલા
જાહેરનામાનો
પશ્ચાદવર્તી
અસરથી
સુધારો.

સન ૨૦૧૭નો
ગુજરાતનો
૨૫-મો.

(૨) પેટા-કલમ (૧)ના હેતુઓ માટે, ગુજરાત સરકારને, ગુજરાત માલ અને સેવા વેરા અધિનિયમ, ૨૦૧૭ની કલમ ૫૦ની પેટા-કલમો (૧) અને (૩), કલમ ૫૪ની પેટા-કલમ (૧૨) અને કલમ ૫૬ હેઠળ, સદરહુ જાહેરનામું સુધારવાની સત્તા હોય તેમ, તમામ મહત્વના સમયે, પશ્ચાદવર્તી અસરથી, સદરહુ પેટા-કલમમાં ઉલ્લેખેલ જાહેરનામું પશ્ચાદવર્તી અસર સાથે સુધારવાની સત્તા રહેશે અને સત્તા હોવાનું ગણાશે.

અમુક કિસ્સામાં,
રાજ્ય વેરા લેવામાં
અથવા વસૂલ
કરવામાંથી
પશ્ચાદવર્તી
અસરથી મુક્તિ.

૧૮. (૧) ગુજરાત માલ અને સેવા વેરા અધિનિયમ, ૨૦૧૭ની કલમ ૮ની પેટા-કલમ (૧)થી મળેલી સત્તાની રૂએ, ગુજરાત સરકાર, કાઉન્સિલની ભલામણો પરથી, જાહેર કરેલું, ગુજરાત સરકાર, નાણા વિભાગનું તારીખ: ૩૦મી જૂન, ૨૦૧૭નું જાહેરનામું ક્રમાંક: (જીએચએન-૩૧)જીએસટી-૨૦૧૭/એસ.૮(૧)(૧)-૬ના જાહેરનામામાં ગમે તે મજકૂર હોય તેમ છતાં, માછલીના તેલ માટે હોય તે સિવાય, (૨૩૦૧ શીર્ષક હેઠળ આવતા) માછલીના ભોજનના ઉત્પાદન દરમિયાન ઉત્પન્ન થતાં અનિચ્છનીય બગાડના પુરવઠાના સંબંધમાં, સન ૨૦૧૭ની જુલાઈ મહિનાની ૧લી તારીખથી શરૂ થતી અને સન ૨૦૧૮ના સપ્ટેમ્બર મહિનાની ૩૦મી તારીખે પૂરી થતી (બંને દિવસો સહિત)ની મુદત દરમિયાન, કોઈપણ રાજ્ય વેરા લેવામાં અથવા વસૂલ કરવામાં આવશે નહિ.

સન
૨૦૧૭નો
ગુજરાતનો
૨૫-મો.

(૨) વસૂલ કરવામાં આવ્યા હોય પણ પેટા-કલમ (૧) તમામ મહત્વના સમયે અમલમાં હોત એવી રીતે વસૂલ કરવામાં આવ્યા ન હોય તેવા તમામ વેરાનું કોઈપણ રિફંડ કરવામાં આવશે નહિ.

સન ૨૦૧૭ના
ગુજરાતના
૨૫-મા
અધિનિયમની
કલમ ૭ની
પેટા-કલમ (૨)
હેઠળ બહાર
પાડેલા
જાહેરનામાને
પશ્ચાદવર્તી
અસર.

૧૯. (૧) પેટા-કલમ (૨)ની જોગવાઈઓને અધીન રહીને, ગુજરાત માલ અને સેવા વેરા અધિનિયમ, ૨૦૧૭ની કલમ ૭ની પેટા-કલમ (૨)થી મળેલી સત્તાની રૂએ, ગુજરાત સરકારે, કાઉન્સિલની ભલામણો પરથી, બહાર પાડેલું, ગુજરાત સરકાર, નાણા વિભાગનું તારીખ: ૩૦મી સપ્ટેમ્બર, ૨૦૧૮નું જાહેરનામું ક્રમાંક: (જીએચએન-૮૫)જીએસટી-૨૦૧૮/એસ.૭ (૨) (૩)-૬, સન ૨૦૧૭ના જુલાઈ મહિનાની ૧લી તારીખે અને ત્યારથી તમામ હેતુઓ માટે, અમલમાં આવ્યું હોવાનું અને હંમેશા અમલમાં આવ્યું હોવાનું ગણવામાં આવશે.

સન
૨૦૧૭નો
ગુજરાતનો
૨૫-મો.

(૨) વસૂલ કરવામાં આવ્યા હોય પણ પેટા-કલમ (૧)માં ઉલ્લેખેલ જાહેરનામું તમામ મહત્વના સમયે અમલમાં હોત એવી રીતે વસૂલ કરવામાં આવ્યા ન હોય તેવા તમામ વેરાનું કોઈપણ રિફંડ કરવામાં આવશે નહિ.

પ્રથમ અનુસૂચિ

[જુઓ કલમ ૧૬(૧)]

જાહેરનામા ક્રમાંક અને તારીખ	સુધારો	સુધારાના અમલની તારીખ
(૧)	(૨)	(૩)
(જીએચએન-૬)/જીએસટી-૨૦૧૮/એસ.૧૪૬(૨)૬ તારીખ: ૨૩મી જાન્યુઆરી, ૨૦૧૮	સદરહુ જાહેરનામામાં, પરિચ્છેદ ૧માં, “રિટર્ન (પત્રક) રજૂ કરવા અને સંકલિત વેરાની ગણતરી અને પતાવટ સરળ (સુવિધાજનક) બનાવવા માટે” એ શબ્દોને બદલે, નીચેનો મજકૂર મૂકવો:- “રિટર્ન (પત્રક) રજૂ કરવા અને સંકલિત વેરાની ગણતરી અને પતાવટ સરળ (સુવિધાજનક) બનાવવા માટે અને તારીખ: ૧૭મી ડિસેમ્બર, ૨૦૧૮ના જાહેરનામા ક્રમાંક. (જીએચએન-૧૨૧)જીએસટી-૨૦૧૮/એસ.૧૪૬(૩)૬-માં, અન્યથા જોગવાઈ કરવામાં આવી હોય તે સિવાય, ગુજરાત માલ અને સેવા વેરા નિયમો, ૨૦૧૭ હેઠળ જોગવાઈ કરેલા તમામ કાર્યો કરવા માટે.”.	૨૨-મી જૂન, ૨૦૧૭

દ્વિતીય અનુસૂચિ

[જુઓ કલમ ૧૭(૧)]

જાહેરનામા ક્રમાંક અને તારીખ	સુધારો	સુધારાના અમલની તારીખ
(૧)	(૨)	(૩)
(જીએચએન-૩૦)જીએસટી-૨૦૧૭/એસ.૫૦, ૫૪ અને ૫૬(૧)-૬, તારીખ: ૩૦મી જૂન, ૨૦૧૭.	સદરહુ જાહેરનામામાં, કોષ્ટકમાં, અનુક્રમાંક ૨ સામેની કોલમ (૩)માં, “૨૪” એ આંકડાને બદલે, “૧૮” એ આંકડા મૂકવા.	૧લી જુલાઈ, ૨૦૧૭

ઉદ્દેશો અને કારણો

ગુજરાત માલ અને સેવા વેરા અધિનિયમ, ૨૦૧૭, માલ અથવા સેવા અથવા તે બંનેના રાજ્યાંતર્ગત (રાજ્યની અંદરના) પુરવઠા પર ગુજરાત સરકાર દ્વારા વેરો લેવા અને તેની વસૂલાત કરવા માટેની જોગવાઈ કરવાના ઉદ્દેશથી અધિનિયમિત કરવામાં આવ્યો હતો.

માલ અને સેવા વેરા કાઉન્સિલ દ્વારા તેની ૪૩મી અને ૪૫-મી બેઠકમાં, માલ અને સેવા વેરા કાયદામાં સુધારાની આવશ્યકતા દર્શાવતા જુદા-જુદા નિર્ણયો લેવામાં આવ્યા છે. તદનુસાર, સંસદ દ્વારા નાણા અધિનિયમ, ૨૦૨૨ (સન ૨૦૨૨-ના દઢા)થી, કેન્દ્રીય માલ અને સેવા વેરા અધિનિયમ, ૨૦૧૭ (સન ૨૦૧૭ના ૧૨-મા) અને સંકલિત માલ અને સેવા વેરા અધિનિયમ, ૨૦૧૭ (સન ૨૦૧૭ના ૧૩મા)માં સુધારા કરવામાં આવ્યા છે. કેન્દ્રીય માલ અને સેવા વેરા અધિનિયમ, ૨૦૧૭ અને ગુજરાત માલ અને સેવા વેરા અધિનિયમ, ૨૦૧૭ (સન ૨૦૧૭ના ગુજરાતના ૨૫-મા)ની જોગવાઈઓ લાગુ પાડવામાં એકરૂપતા જળવાય તે માટે, ગુજરાત માલ અને સેવા વેરા અધિનિયમ, ૨૦૧૭ (સન ૨૦૧૭નો ગુજરાતનો ૨૫-મો) સુધારવો ઈષ્ટ છે.

ઉપર્યુક્ત ઉદ્દેશો સિદ્ધ કરવા માટે, કલમો અંગેની નીચેની નોંધોથી, વિધેયકની કેટલીક મહત્વની જોગવાઈઓ સંક્ષિપ્તમાં સમજાવવામાં આવે છે:-

કલમ ૧.- આ કલમથી, ટૂંકી સંજ્ઞા અને આરંભની જોગવાઈ કરી છે.

કલમ ૨.- આ કલમથી, કલમ ૩૮ હેઠળ રજિસ્ટર થયેલી વ્યક્તિને આપવામાં આવેલી વિગતોમાં, આવી શાખ મર્યાદિત કરવામાં આવી ન હોય, ત્યારે જ પુરવઠાના સંબંધમાં, ઈનપુટ વેરા શાખ મેળવી શકાય તે અંગેની જોગવાઈ કરવા માટે, ગુજરાત માલ અને સેવા વેરા અધિનિયમ, ૨૦૧૭ની કલમ ૧૬ની પેટા-કલમ (૨)માં નવો ખંડ (ખક) દાખલ કરીને, કલમ ૧૬ સુધારવા ધાર્યું છે.

વધુમાં, રજિસ્ટર થયેલી વ્યક્તિ, આવું ભરતિયું અથવા આવા ઉધારપત્રને લગતું ભરતિયું, જે નાણાકીય વર્ષને લાગુ પડતું હોય તે નાણાકીય વર્ષના નવેમ્બર મહિનાની ત્રીસમી તારીખ પછી અથવા સંબંધિત વાર્ષિક પત્રક પૂરું પાડ્યા પછી બેમાંથી જે વહેલું હોય, ત્યાર પછી, કોઈ ભરતિયા અથવા ઉધારપત્રના સંબંધમાં ઈનપુટ વેરા શાખ લેવા માટે હકદાર રહેશે નહિ તે અંગેની જોગવાઈ કરવા માટે, પેટા-કલમ (૪) સુધારવા ધાર્યું છે.

કલમ ૩.- આ કલમથી, નાણાકીય વર્ષ માટેનું પત્રક, સદરહુ પત્રક રજૂ કરવાની નિયત તારીખથી ત્રણ મહિના પછી રજૂ કરવામાં આવ્યું ન હોય, તો કલમ ૧૦ હેઠળ વેરો ભરનાર વ્યક્તિનું રજિસ્ટ્રેશન રદ થવાને પાત્ર રહેશે તે અંગેની જોગવાઈ કરવા માટે, ગુજરાત માલ અને સેવા વેરા અધિનિયમ, ૨૦૧૭ની કલમ ૨૮ની પેટા-કલમ (૨)નો ખંડ (ખ) સુધારવા ધાર્યું છે.

તેનાથી, તે (કલમ)ના ખંડ (ખ)માં નિર્દિષ્ટ કરેલી વ્યક્તિ સિવાયની કોઈ રજિસ્ટર થયેલી વ્યક્તિના સંબંધમાં, પત્રક રજૂ કરેલ ન હોય તેવા રદબાતલ થવાને પાત્ર રજિસ્ટ્રેશન માટેની લાગલગાટ વેરા મુદત ઠરાવવા માટેની જોગવાઈ કરવા માટે સદરહુ પેટા-નિયમ (૨)નો ખંડ (ગ) વધુ સુધારવા ધાર્યું છે.

કલમ ૪.- આ કલમથી, નાણાકીય વર્ષના અંત પછીના નવેમ્બર મહિનાની તેરમી તારીખ અથવા સંબંધિત વાર્ષિક પત્રક રજૂ કર્યાની તારીખ, એ બેમાંથી જે વહેલું હોય તે તારીખની, નાણાકીય વર્ષમાં કરેલા કોઈ પુરવઠાના સંબંધમાં જમા નોંધ કાઢી આપવા માટેની છેલ્લી તારીખ તરીકે જોગવાઈ કરવા માટે, ગુજરાત માલ અને સેવા વેરા અધિનિયમ, ૨૦૧૭ની કલમ ૩૪ની પેટા-કલમ (૨) સુધારવા ધાર્યું છે.

કલમ ૫.- આ કલમથી, જાવક પુરવઠાની વિગતો રજૂ કરવા માટેની શરતો અને નિયંત્રણો અને સંબંધિત (પુરવઠો) મેળવનારને તેવા જાવક પુરવઠાની વિગતોની જાણ કરવા(કમ્યુનિકેશન) માટેની શરતો અને નિયંત્રણો તેમજ તેની રીત અને સમય ઠરાવવા માટેની જોગવાઈ કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૩૭ની પેટા-કલમ (૧) સુધારવા ધાર્યું છે.

વધુમાં, તેનાથી, પત્રક દાખલ કરવાની દ્વિપક્ષી કમ્યુનિકેશન પકિયાને દૂર કરવા માટે પેટા-કલમ (૨) અને પેટા-કલમ (૧)નો પહેલો પરંતુક કમી કરવા ધાર્યું છે.

તેનાથી, કલમ ૪૨ અથવા કલમ ૪૩ કમી કરવા ધારેલ હોવાથી, સદરહુ કલમો હેઠળની અસંગત વિગતોનો સંદર્ભ દૂર કરવા માટે અને નાણાકીય વર્ષના અંત પછીના નવેમ્બર મહિનાની તેરમી તારીખ અથવા સંબંધિત વાર્ષિક પત્રક રજૂ કર્યાની તારીખ, એ બેમાંથી જે વહેલું હોય તે તારીખની, પેટા-કલમ (૧) હેઠળ રજૂ કરેલા જાવક પુરવઠાની વિગતોના સંબંધમાં ભૂલ અથવા ચૂક સુધારવા માટેની છેલ્લી તારીખ તરીકે જોગવાઈ કરવા માટે પેટા-કલમ (૩) સુધારવા પણ ધાર્યું છે.

તેનાથી, પેટા-કલમ (૧) હેઠળ જાવક પુરવઠાની વિગતો વેરા મુદત પ્રમાણે કમિક ફાઈલ કરવા માટેની જોગવાઈ કરવા માટે પેટા-કલમ (૪) દાખલ કરવા પણ ધાર્યું છે.

કલમ ૬.- આ કલમથી, ગુજરાત માલ અને સેવા વેરા અધિનિયમ, ૨૦૧૭ની કલમ ૩૮ને બદલે નવી કલમ મૂકવા ધાર્યું છે. પેટા-કલમ (૧)થી તેવા અન્ય પુરવઠા તેમજ મેળવનારને ઓટો જનરેટેડ પત્રકના માધ્યમથી આવક પુરવઠાની વિગતોની અને ઇનપુટ વેરા શાખની જાણ કરવા માટેની રીત, સમય, શરતો અને નિયંત્રણો ઠરાવવા માટેની અને પત્રક દાખલ કરવાની દ્વિપક્ષી કમ્યુનિકેશન પ્રક્રિયાને દૂર કરવા માટેની જોગવાઈ કરવા ધાર્યું છે.

પેટા-કલમ (૨)થી, મેળવનારને જેના સંબંધમાં ઇનપુટ વેરા શાખ મળી શકે તેવા આવક પુરવઠાની વિગતો અને જેના પર ઇનપુટ વેરા શાખ મળી ન શકે તેવા પુરવઠાની વિગતો માટે જોગવાઈ કરવા ધાર્યું છે.

કલમ ૭.- આ કલમથી, બિન-નિવાસી વેરાપાત્ર વ્યક્તિએ મહિના માટેનું પત્રક, મહિનો પૂરો થયા પછીના તેર દિવસની અંદર અથવા કલમ ૨૭ની પેટા-કલમ (૧) હેઠળ નિર્દિષ્ટ કરેલી રજિસ્ટ્રેશનની મુદતના છેલ્લા દિવસ પછીના સાત દિવસની અંદર, બેમાંથી જે વહેલું હોય તે મુદતની અંદર રજૂ કરવું જોઈશે તે માટેની જોગવાઈ કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૩૮ની પેટા-કલમ (૫) સુધારવા ધાર્યું છે.

વધુમાં, તેનાથી, સ્વ-આકારણી કરેલો વેરો અથવા ઠરાવવામાં આવે તેટલી રકમ ચૂકવવા માટે પેટા-કલમ (૧)ના પરંતુક હેઠળ પત્રક રજૂ કરતી વ્યક્તિઓને વિકલ્પ આપવાની જોગવાઈ કરવા માટે પેટા-કલમ (૭) નો પહેલો પરંતુક બદલવા ધાર્યું છે.

તેનાથી, નાણાકીય વર્ષ પૂરું થયા પછીના નવેમ્બર મહિનાની તેરમી તારીખ અથવા સંબંધિત વાર્ષિક પત્રક રજૂ કરવાની તારીખ, બેમાંથી જે વહેલું હોય તે તારીખની, કલમ ૩૮ હેઠળ રજૂ કરેલ પત્રકની ભૂલો સુધારવા માટેની છેલ્લી તારીખ તરીકે જોગવાઈ કરવા માટે કલમ ૩૭ અને કલમ ૩૮ નો સંદર્ભ દૂર કરીને પેટા-કલમ (૮) અને સદરહુ પેટા-કલમ (૮)નો પરંતુક સુધારવા પણ ધાર્યું છે.

તેનાથી, કલમ ૩૭ની પેટા-કલમ (૧) હેઠળ વેરા મુદતના જાવક પુરવઠાની વિગતો, સદરહુ વેરા મુદત માટે કલમ ૩૮ હેઠળ પત્રક રજૂ કરવાની શરત તરીકે, રજૂ કરવા માટેની જોગવાઈ કરવા માટે, પેટા-કલમ (૧૦) સુધારવા પણ ધાર્યું છે.

કલમ ૮.- આ કલમથી, “કામચલાઉ” ધોરણે પાત્ર ઇનપુટ વેરા શાખના “દાવા” ની ધારણાને દૂર કરવા માટે અને ઠરાવવામાં આવે તેવી શરતો અને નિયંત્રણોને અધીન રહીને, સ્વ-આકારણી કરેલી ઇનપુટ વેરા શાખ મેળવવા માટેની જોગવાઈ કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૪૧ને બદલે નવી કલમ મૂકવા ધાર્યું છે.

કલમ ૯.- આ કલમથી, “કામચલાઉ” ધોરણે પાત્ર ઇનપુટ વેરા શાખના “દાવા”ની ધારણાને દૂર કરવા માટે ઇનપુટ વેરા શાખની સરખામણી, તેના ઉલટાકમ અને તે પાછી મેળવવા અને તેવી શાખની તે પછીની સરખામણી, તેના ઉલટાકમ અને તે પાછી મેળવવા સંબંધિત ગુજરાત માલ અને સેવા વેરા અધિનિયમ, ૨૦૧૭ની કલમ ૪૨ કમી કરવા ધાર્યું છે. વધુમાં, તેનાથી રિટર્ન (પત્રક) દાખલ કરવાની દ્વિપક્ષી કમ્યુનિકેશન પ્રક્રિયાને દૂર કરવા માટે આઉટપુટ વેરા જવાબદારીના ઘટાડાની સરખામણી, તેના ઉલટાકમ અને તે પાછી મેળવવા સંબંધિત કલમ ૪૩ કમી કરવા ધાર્યું છે. તેનાથી, કલમ ૪૩-ક કમી કરવા પણ ધાર્યું છે.

કલમ ૧૦.- આ કલમથી, કલમ ૫૨ હેઠળ પત્રક દાખલ કરવામાં થયેલા વિલંબ માટે વિલંબ ફી ચૂકવવા માટેની જોગવાઈ કરવા માટે અને સદરહુ કલમ ૩૮ હેઠળ રજિસ્ટર થયેલી વ્યક્તિએ આવક પુરવઠાની વિગતો રજૂ કરવાની જરૂર ન હોવાથી, કલમ ૩૮નો સંદર્ભ દૂર કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૪૭ની પેટા-કલમ (૧) સુધારવા ધાર્યું છે.

કલમ ૧૧.- આ કલમથી, કલમ ૩૮ હેઠળ રજિસ્ટર થયેલી વ્યક્તિએ આવક પુરવઠાની વિગતો રજૂ કરવાની જરૂર ન હોવાથી, તેમાંથી સદરહુ કલમ ૩૮નો સંદર્ભ દૂર કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૪૮ની પેટા-કલમ (૨) સુધારવા ધાર્યું છે.

કલમ ૧૨.- આ કલમથી, ઇલેક્ટ્રોનિક જમા ખાતાવહી (ક્રેડિટ લેજર)માં ઉપલબ્ધ રકમના ઉપયોગ માટે નિયંત્રણો ઠરાવવા માટેની જોગવાઈ કરવા માટે ગુજરાત માલ અને સેવા વેરા અધિનિયમ, ૨૦૧૭ની કલમ ૪૮ની પેટા-કલમ (૪) સુધારવા ધાર્યું છે.

તેનાથી, ઇલેક્ટ્રોનિક જમા ખાતાવહી (ક્રેડિટ લેજર) મારફત અદા કરી શકાય તેવી આઉટપુટ વેરા જવાબદારીનું વધુમાં વધુ પ્રમાણ ઠરાવવા માટેની જોગવાઈ કરવા માટે પેટા-કલમ (૧૨) દાખલ કરવા પણ ધાર્યું છે.

કલમ ૧૩.- આ કલમથી, ખોટી રીતે મેળવેલી અને ઉપયોગ કરેલી ઇનપુટ વેરા શાખ પર વ્યાજની ચૂકવણી માટેની જોગવાઈ કરવા માટે અને તેવા કિસ્સામાં વ્યાજની ગણતરીની રીત ઠરાવવા માટેની જોગવાઈ કરવા માટે, સન ૨૦૧૭ના જુલાઈ મહિનાની પહેલી તારીખથી અમલમાં આવે તેમ, પશ્ચાદવર્તી અસરથી, ગુજરાત માલ અને સેવા વેરા અધિનિયમ, ૨૦૧૭ની કલમ ૫૦ની પેટા-કલમ (૩)ને બદલે નવી પેટા-કલમ (૩) મૂકવા ધાર્યું છે.

કલમ ૧૪.- આ કલમથી, નાણાકીય વર્ષ પૂરું થયા પછીના નવેમ્બર મહિનાની ૧૩મી તારીખ અથવા સંબંધિત વાર્ષિક પત્રક રજૂ કર્યાની તારીખ, એ બેમાંથી જે વહેલું હોય તે તારીખની, પેટા-કલમ (૪) હેઠળ રજૂ કરવામાં આવતા પત્રકમાં જે તારીખ સુધી ભૂલ સુધારણાની પરવાનગી આપવી જોઈશે તેવી છેલ્લી તારીખ તરીકે જોગવાઈ કરવા માટે, ગુજરાત માલ અને સેવા વેરા અધિનિયમ, ૨૦૧૭ની કલમ ૫૨-ની પેટા-કલમ (૬)નો પરંતુક સુધારવા ધાર્યું છે.

કલમ ૧૫.- આ કલમથી, ઇલેક્ટ્રોનિક રોકડ ખાતાવહીમાંની કોઈ સિલકના રિફંડનો દાવો, ઠરાવવામાં આવે તેવા નમૂનામાં અને તેવી રીતે કરવો જોઈશે તેની સ્પષ્ટ જોગવાઈ કરવા માટે, ગુજરાત માલ અને સેવા વેરા અધિનિયમ, ૨૦૧૭ની કલમ ૫૪ની પેટા-કલમ (૧)નો પરંતુક સુધારવા ધાર્યું છે.

વધુમાં, તેનાથી, સદરહુ પેટા-કલમમાં નિર્દિષ્ટ કરેલી વ્યક્તિ દ્વારા માલ અથવા સેવા અથવા તે બંનેના આવક પુરવઠા પર ચૂકવેલા વેરાના રિફંડનો દાવો કરવા માટે, જે ત્રિમાસમાં પુરવઠો મેળવ્યો હોય તે ત્રિમાસના છેલ્લા દિવસથી બે વર્ષ સુધીની સમય-મર્યાદાની જોગવાઈ કરીને તે[પેટા-કલમ (૨)]ને પેટા-કલમ (૧)ને અનુરૂપ કરવા માટે, પેટા-કલમ (૨) સુધારવા ધાર્યું છે.

તેનાથી, તમામ પ્રકારના રિફંડના દાવા માટે સદરહુ પેટા-કલમનો વ્યાપ વધારી શકાય તે માટે પેટા-કલમ (૧૦) સુધારવા પણ ધાર્યું છે .

તેનાથી, ખાસ આર્થિક ઝોનના વિકાસકાર અથવા ખાસ આર્થિક ઝોનના યુનિટને કરવામાં આવતા પુરવઠાના સંબંધમાં, રિફંડનો દાવો રજૂ કરવા માટેની નિયત તારીખ બાબતે સ્પષ્ટતા કરી શકાય તે માટે સ્પષ્ટીકરણના ખંડ (૨)માં, નવો પેટા-ખંડ (ખક) દાખલ કરવા ધાર્યું છે.

કલમ ૧૬.- આ કલમથી, તારીખ: ૧૭મી ડિસેમ્બર, ૨૦૧૮ના ક્રમાંક: (જીએચએન-૧૨૧) જીએસટી-૨૦૧૮/એસ.૧૪૬(૩)-૬-થી બહાર પાડવામાં આવેલા જાહેરનામાથી અન્યથા જોગવાઈ કરી હોય તે સિવાય, ગુજરાત માલ અને સેવા વેરા નિયમો, ૨૦૧૭ હેઠળ જોગવાઈ કરેલા તમામ કામો માટે, સમાન માલ અને સેવા વેરા ઇલેક્ટ્રોનિક પોર્ટલ તરીકે www.gst.gov.in-ને જાહેર કરવા માટે, પશ્ચાદવર્તી અસરથી, સન ૨૦૧૭ના જૂન મહિનાની ૨૨મી તારીખથી અમલમાં આવે તેમ, તારીખ: ૨૩મી જાન્યુઆરી, ૨૦૧૮નું જાહેરનામું ક્રમાંક: (જીએચએન-૬) જીએસટી- ૨૦૧૮/એસ.૧૪૬(૨)-૬ સુધારવા ધાર્યું છે.

કલમ ૧૭.- આ કલમથી, ગુજરાત માલ અને સેવા વેરા અધિનિયમ, ૨૦૧૭ની કલમ ૫૦ની પેટા-કલમ (૩) હેઠળ વ્યાજનો દર ૧૮% જાહેર કરવા માટે, પશ્ચાદવર્તી અસરથી, સન ૨૦૧૭ના જુલાઈ મહિનાની પહેલી તારીખથી અમલમાં આવે એ રીતે, સન ૨૦૧૭ના જૂન મહિનાની ૩૦ તારીખનું જાહેરનામું ક્રમાંક (જીએચએન-૩૦) જીએસટી-૨૦૧૭/એસ.૫૦, ૫૪ અને ૫૬ (૧)-૬ સુધારવા ધાર્યું છે.

કલમ ૧૮.- આ કલમથી, માછલીના તેલ માટે હોય તે સિવાય, (૨૩૦૧ શીર્ષક હેઠળ આવતા) માછલીના ભોજનના ઉત્પાદન દરમિયાન ઉત્પન્ન થતાં અનિષ્ક્રીય બગાડના પુરવઠાના સંબંધમાં, સન ૨૦૧૭ની જુલાઈ મહિનાની ૧લી તારીખથી શરૂ થતી અને સન ૨૦૧૮ના સપ્ટેમ્બર મહિનાની ૩૦મી તારીખે પૂરી થતી (બંને દિવસો સહિત)ની મુદત દરમિયાન, પશ્ચાદવર્તી અસરથી, રાજ્ય વેરામાંથી મુક્તિ અંગેની જોગવાઈ કરવા ધાર્યું છે.

વધુમાં, તેનાથી, વસૂલ કરવામાં આવ્યા હોય તેવા સદરહુ વેરાનું કોઈપણ રિફંડ કરવામાં આવશે નહિ તે અંગેની જોગવાઈ કરી છે.

કલમ ૧૯.- આ કલમથી, ગુજરાત સરકાર, નાણા વિભાગના તારીખ: ૩૦મી સપ્ટેમ્બર, ૨૦૧૮ના જાહેરનામા ક્રમાંક: (જીએચએન-૮૫) જીએસટી-૨૦૧૮/એસ.૭ (૨) (૩)-૬-ને, સન ૨૦૧૭ના જુલાઈ મહિનાની ૧લી તારીખથી અમલમાં આવે તેવી પશ્ચાદવર્તી અસર આપવા ધાર્યું છે.

વધુમાં, તેનાથી, વસૂલ કરવામાં આવ્યા હોય તેવા રાજ્ય વેરાનું કોઈપણ રિફંડ કરવામાં આવશે નહિ તે અંગેની જોગવાઈ કરી છે.

કનુભાઈ દેસાઈ,

ધારાકીય સત્તાની સોંપણી

- કલમ ૩.-** આ કલમથી સુધારવા ધારેલા ગુજરાત માલ અને સેવા વેરા અધિનિયમ, ૨૦૧૭ની કલમ ૨૮ની પેટા-કલમ (૨)ના ખંડ (ગ)થી, રાજ્ય સરકારને, તેના ખંડ (ખ)માં નિર્દિષ્ટ કરેલી વ્યક્તિ સિવાયની કોઈ રજિસ્ટર થયેલ વ્યક્તિના સંબંધમાં, પત્રક રજૂ કરેલ ન હોય તેવા રદબાતલ થવાને પાત્ર રજિસ્ટ્રેશન માટેની લાગલગાટ વેરા મુદત નિયમોથી ઠરાવવાની સત્તા મળે છે.
- કલમ ૬.-** આ કલમથી મૂકવા ધારેલી ગુજરાત માલ અને સેવા વેરા અધિનિયમ, ૨૦૧૭ની નવી કલમ ૩૮ની પેટા-કલમ (૧)થી, રાજ્ય સરકારને, બીજા પુરવઠા તેમજ મેળવનારને, ઓટો-જનરેટેડ પત્રકના માધ્યમથી આવક પુરવઠાની વિગતોની અને ઈનપુટ વેરા શાખની જાણ કરવા માટેની રીત, સમય, શરતો અને નિયંત્રણો નિર્દિષ્ટ કરવા માટેના અને પત્રક દાખલ કરવાની દ્વિપક્ષી કમ્યુનિકેશન પ્રક્રિયાને દૂર કરવા માટેના નિયમો કરવાની સત્તા મળે છે.
- કલમ ૮.-** આ કલમથી બદલવા ધારેલી ગુજરાત માલ અને સેવા વેરા અધિનિયમ, ૨૦૧૭ની કલમ ૪૧થી, “કામચલાઉ” ધોરણે પાત્ર ઈનપુટ વેરા શાખના “દાવા”ની ધારણાને દૂર કરવા અને રાજ્ય સરકાર દ્વારા નિયમોથી ઠરાવવામાં આવે તેવી શરતો અને નિયંત્રણોને અધીન રહીને, સ્વ-આકારણી કર્યા પ્રમાણેની ઈનપુટ વેરા શાખ મેળવવા માટેની જોગવાઈ કરી છે.
- કલમ ૧૨.-** આ કલમથી નવી દાખલ કરવા ધારેલી, માલ અને સેવા વેરા અધિનિયમ, ૨૦૧૭ની કલમ ૪૮ની પેટા-કલમ (૧૨)થી, રાજ્ય સરકારને, ઇલેક્ટ્રોનિક શાખા ખાતાવહી મારફત અદા કરી શકાય તેવી આઉટપુટ વેરા જવાબદારીનું વધુમાં વધુ પ્રમાણ નિર્દિષ્ટ કરવા માટે નિયમો કરવાની સત્તા મળે છે.
- કલમ ૧૩.-** આ કલમથી બદલવા ધારેલી ગુજરાત માલ અને સેવા વેરા અધિનિયમ, ૨૦૧૭ની કલમ ૫૦ની પેટા-કલમ (૩)થી, ખોટી રીતે મેળવેલી અને ઉપયોગ કરેલી ઈનપુટ વેરા શાખ પર વ્યાજની ચુકવણી માટેની અને આવા કિસ્સાઓમાં વ્યાજની ગણતરીની રીતની નિયમોથી જોગવાઈ કરી છે.

જે બાબતોના સંબંધમાં, વિધેયકની જોગવાઈઓ મુજબ નિયમો કરવામાં આવે અથવા જાહેરનામાં અથવા હુકમ બહાર પાડવામાં આવે તે બાબતો કાર્યરીતિ અને વહીવટી ઉદ્દાશને લગતી છે અને તેથી તેનો ધારાકીય સત્તાની સોંપણીમાં ઉલ્લેખ કર્યો નથી.

ઉપર્યુક્ત ધારાકીય સત્તાની સોંપણી આવશ્યક અને સામાન્ય પ્રકારની છે.

તારીખ: ૧૨મી સપ્ટેમ્બર, ૨૦૨૨.

કનુભાઈ દેસાઈ.

ગુજરાતના રાજ્યપાલશ્રીના હુકમથી અને તેમના નામે,

કે. એમ. લાલા,

ગુજરાત સરકારના સચિવ,

વૈધાનિક અને સંસદીય બાબતોનો વિભાગ.

ગાંધીનગર,

તારીખ: ૧૩મી સપ્ટેમ્બર, ૨૦૨૨.

